



Nr. 30

4. mai 2011

Fráboðan um

at broyta fráboðan um býti av málsøkjum landsstýrisins millum landsstýrismenninar

§ 1

Í fráboðan nr. 84 frá 30. september 2008 um býti av málsøkjum landsstýrisins millum landsstýrismenninar, sum seinast broytt við fráboðan nr. 24 frá 6. apríl 2011, verða gjørdar hesar broytingar:

1) § 1, stk. 1 verður orðað soleiðis:

„Landsstýrismenninir eru:

Í fíggjarmálum: Aksel V. Johannesen, Javnaðarflokkurin, Tórshavn

Í mentamálum: Helena Dam á Neystabø, Javnaðarflokkurin, Tórshavn.

Í innlendismálum, teir partar sum viðvíkja kommunuviðurskiftum: Helena Dam á Neystabø, Javnaðarflokkurin, Tórshavn.

Í vinnumálum: Johan Dahl Sambandsflokkurin, Vágur.

Í fiskivinnumálum: Johan Dahl Sambandsflokkurin, Vágur.

Í almannamálum: Rósa Samuelsen, Sambandsflokkurin, Sandavágur.

Í heilsumálum: John Johannesen, Javnaðarflokkurin, Tórshavn.

Í innlendismálum, tó ikki teir partar sum viðvíkja kommunuviðurskiftum: John Johannesen, Javnaðarflokkurin, Tórshavn.“

2) Í § 7 a ganga út orðini „, fiskivinnumálum og innlendismálum“.

3) Sum nýtt pkt. 3 a verður sett inn í § 32: „3 a) L. nr. 170 af 18. mai 1937 for Færøerne om Grandestævne m.m., sbr. ræðislógini § 2.“

§ 2

Fráboðanin fær gildi 4. mai 2011.

Løgmannsskrivstovan, 4. mai 2011

Kaj Leo Holm Johannesen (sign.)
løgmaður

/ Marjun Hanusardóttir (sign.)

**Kunngerð
um
veiðu eftir makreli við fiskiförum undir føroyskum flaggi í 2011**

Við heimild í § 9, stk. 1, nr. 2, 3, 4 og 7, § 9, stk. 2, § 32, stk. 1, § 36, stk. 1 og § 40, stk. 2 í lógtingslóg nr. 28 frá 10. mars 1994 um vinnuligan fiskiskap, við seinni broytingum, verður ásett:

Heildarkvota og útlutan

§ 1. Føroyska heildarkvotan av makreli verður sett til 150.000 tons.

§ 2. Av heildarkvotuni sambært § 1 kunnu fiskiför undir føroyskum flaggi í 2011 fiska 123.200 tons av makreli.

§ 3. Av kvotuni til fiskiför undir føroyskum flaggi sambært § 2 verða 40.000 tons latin sambært ásetingunum í hesi kunngerð.

§ 4. 35.000 tons verða latin eigarum av fiskiförum undir føroyskum flaggi, sum í 2009 høvdu rætt til fiskiloyvi sambært § 5, stk. 4, 1. pkt. í lógini at fiska makrel í føroyskum sjógví. Kvotan verður latin sum egin árskvota.

Stk. 2. 5.000 tons verða sett av til vísindaligar royndir og royndarfiskiskap eftir tilmæli frá Havstovuni.

Fiskiloyvi

§ 5. Fiskiskapur eftir makreli kann bert fara fram við fiskiförum, sum eftir umsókn hava fingið fiskiloyvi frá Fiskimálaráðnum til slíkan fiskiskap.

Stk. 2. Í fiskiloyvið verða settar nærri treytir fyri fiskiskapin sambært § 11, stk. 1 í lógini.

§ 6. Um Føroyar gera avtalu við onnur strandarlond um skipan av makrelfiskiskapinum fyri 2011, sum broytir fortreytirnar fyri ásetingunum í hesi kunngerð, kann landsstýrismaðurin taka aftur fiskiloyvi latin sambært § 5, og skipa fiskiskapin av nýggjum.

Hjáveiða

§ 7. Hjá fiskiförum, sum í 2011 hava loyvi at fiska annan uppsjóvarfisk, sum er undir kvotuskipan, er hjáveiða av hesum fiskasløgum loyvd í beinleiðis fiskiskapi eftir makreli. Hjáveiðan verður roknað av eginkvotuni hjá viðkomandi fiskifari.

Stk. 2. Hjá fiskiförum, sum ikki eru fevnd av stk. 1, kann hjáveiða av øðrum uppsjóvarfiski, sum er undir kvotuskipan, í mesta lagi vera 5 prosent av samlaðu vektini av veiðini fyri túrin.

§ 8. Samlaða hjáveiðan av fiskasløgnum toskur, hýsa, upsi og kongafiskur má hvørki fyri hvørt hál ella fyri hvørja avreiðing vera meiri enn 2 prosent av samlaðu vektini av veiðuni fyri túrin ella hálið.

Stk. 2. Skiparin hevur skyldu at boða Fiskiveiði-eftirlitinum frá, um íblandingin av fiskasløgnum toski, hýsu, upsa og kongafiski er størri enn 2 prosent av vektini av samlaðu veiðuni í hvørjum háli ella kasti. Fiskiveiðieftirlitið kann, við heimild í § 35, stk. 3, áseta bráðfeingis veiðibann, har hjáveiðan er meira enn ásetta hámarkið.

Undirmátsmakrelur

§ 9. Veiðan av undirmátsmakreli má ikki vera meira enn 10 prosent av samlaðu vektini av veiðuni fyri túrin.

Stk. 2. Makrelur, ið er undir 30 cm, mátaður fremst úr høvðinum til aftast á stertinum, er undirmátsmakrelur.

Meskar

§ 10. Tá makrelur verður veiddur við uppsjóvartroli, mugu meskarnir ikki fara niður um 35 mm.

Útblaking

§ 11. Tað er ikki loyvt at blaka ella sleppa veiðu útaftur.

Ymskar ásetingar um útgerð umborð

§ 12. Gloppið millum rimarnar í pumpukassanum kann í mesta lagi vera 10 mm. Rimarnar skulu vera sveisaðar fastar. Um pumpukassin hevur hol í staðin fyri rimar, skal tvørmátið á holunum ikki fara upp um 10 mm. Hol í sliskuni, áðrenn pumpukassan, mugu ikki vera meira enn 15 mm í tvørmát.

§ 13. Skip mugu ikki vera innrættað soleiðis, at møguligt er at tøma fisk úr tangunum yvirborð undir vatnlinjuni.

§ 14. Fiskiveiðieftirlitið kann krevja at fáa tekningar frá skipum, sum vísa, hvussu fongurin verður hageiddur umborð og tømingsmøguleikar. Skip skulu til eina og hvørja tíð hava avrit av hesum tekningum.

§ 15. Fiskiför, sum ikki frysta veiðuna umborð, hava ikki loyvi at hava ella brúka sjálvvirkandi stóddarskiljarar umborð. Um veiðan verður fryst ella virkað umborð, skal hetta verða gjørt beint eftir stóddarskiljing.

Eygleiðari

§ 16. Fiskiveiðieftirlitið kann krevja, at eygleiðari er umborð á fiskiförum, ið fiska sambært hesi kunngerð. Fiskifarið ber útreiðslur til kost og uppihald hjá eygleiðara, umframt lønarkostnað.

Sýni o.a. til hagtalsendamál

§ 17. Fiskifør, ið fiska sambært hesi kunngerð, kunnu verða áløgð at taka sýni av veiðuni.

§ 18. Fiskifør, ið fiska sambært hesi kunngerð, kunnu verða áløgð at gera kanningar av veiðuni, herundir stødd, vekt og dygd.

Umskiping o.a.

§ 19. Eftir umsókn verður loyvt fiskiførum og øðrum førum undir føroyskum flaggi at umskipa, lata og taka ímóti veiðu fiskað sambært hesi kunngerð.

Stk. 2. Í loyvið, sambært stk. 1, verða ásettar treytir um fráboðanir til hagfrøðilig og eftirlitsendamál, herundir dagbøkur, og upplýsingar um veiðu, avreiðingar, fiskiskap og vektarseðlar.

Revsing

§ 20. Brot á § 5, stk. 1, § 7, stk. 2, § 8, stk. 1 og stk. 2, 1. pkt., § 9, stk. 1 og §§ 10-13, § 14, 2. pkt. og

§ 15 verður revsað við bót, um ikki harðari revsing er ásett eftir aðrari lóg. Á sama hátt verður tann revsaður, sum ikki fylgir boðum sbrt. § 17 og § 18, umskipar o.a. uttan loyvi sbrt. § 19, stk. 1 ella ikki fylgir treytum ásettar við heimild í § 19, stk. 2. Um brot er framt av partafelag, smápartafelag, lutafelag ella líknandi, kann felagið sum slíkt sambært § 40, stk. 3 í løgtingslóg um vinnuligan fiskiskap verða revsað við bót.

Stk. 2. Sambært § 45 í løgtingslóg um vinnuligan fiskiskap kann Fiskiveiðiefirlitið beinanvegin taka inn fiskiloyvi, um skipari á fiskifari er skuldsettur fyri brot á hesa kunngerð, ella um fiskifarið ikki hevur hildið seg til treytir ásettar í fiskiloyvinum sambært hesi kunngerð. Fiskiloyvi kann verða tikið aftur upp til 4 vikur hvørja ferð.

Gildistíð

§ 21. Henda kunngerð kemur í gildi dagin eftir, at hon er kunngjørd og fer úr gildi 31. desember 2011.

Fiskimálaráðið, 4. mai 2011

Kaj Leo Holm Johannesen (sign.)
løgmaður

/ Rógvi Reinert(sign.)

